

నీ తా కో క చి లు క

వంటెన మీద నిల్చున్నాను. క్రింద మహాగంగ నిండుగా, నింపాదిగా ప్రవహిస్తున్నది.

ఎక్కడ నుండో, ఎక్కడికో, ఎందుకో.

ఈ వంటెన మీద నిల్చుని దాన్ని అర్థం చేసుకోవడం సాధ్యమా?

దానితో ప్రవహించవచ్చును గాని, దాన్ని అర్థం చేసుకోవడం ఏమిటి? అర్థం చేసుకోవడం అనేది అర్థంలేని పిచ్చిమాట. చచ్చుమాట!

ఒక స్థితిలో దానితో ప్రవహించవచ్చు. మ రో స్థి తి లో వంటెన మీద నిల్చుని దాన్ని చూడవచ్చు. రెండూ సత్యమే. కాని యీ రెండు స్థితులకీ మధ్యన సంబంధం వున్నదా?

ఎన్నో ఊహలు నాలో చిన్న అలల్లాగ అకారణంగా పుట్టి సోమరిగా తిరిగి వ్యర్థంగా సమసిపోతున్నాయి.

పాతికేళ్ళ క్రితం నేను అయిదేళ్ళ పిల్లవాడిని. కృష్ణుడిని. ఎవరూ అర్థం చేసుకో ప్రయత్నించని చిన్న వ్యక్తిని.

ఇక్కడి నుండి వెనక్కి తిరిగి చూసుకుంటే అప్పటి నేను ఒక బుద్ధి తెలియని పసివాణ్ణి. ఈ జీవన సంఘర్షణలో నా ఉనికికి ఆధారం, ఆలంబన అయిన అమ్మ నన్ను ఓర్పుగా లాలించి సేదదీర్చే ప్రేమమూర్తి. నాన్న నన్ను క్రమశిక్షణతో రూపు దిద్దుతున్న గురువు. యుగయుగాల మానవజాతి రూపాదిందు కంటూ వస్తున్న విజ్ఞానంలోకి నడిపించుకువచ్చే దైవం. అక్క యీ ఆటలో నాకు సహచరి.

...కాని యిదంతా నా ఇప్పటి ఊహ అప్పటి నా అనుభవాలు వేరు రెండింటికీ సంబంధమే లేదు! పాతికేళ్ళ క్రింద నేను గ్రహించిందీ, అనుభవించిందీ సత్యమా? లేక అప్పటి నా గురించిన ఇప్పటి ఊహ సత్యమా? అప్పటి నన్ను యీ ఊహతో గుర్తించి యీ అర్థం చెప్పకోవటం సబబేనా?

అర్థం అనేది చచ్చుమాట. అర్థంలేని మాట!

ఆ కృష్ణుడికీ యీ కృష్ణమూర్తికీ సంబంధం ఏమిటి!

ఆ క్రింద ప్రవహిస్తున్న మహాగంగకీ నేను చూస్తున్న మహా ప్రవాహానికీ సంబంధం ఏమిటి?

నేనక్కడ ప్రవహిస్తున్నానా? ఇక్కడ నుంచి ప్రవాహాన్ని చూస్తున్నానా?

...చూడగా చూడగా నేనూ ఆ ప్రవాహంలో కొట్టుకు పోతున్నట్లున్నించి భయం వేసింది.

నాలో ఏవో ధ్వనులూ, ప్రతిధ్వనులూ, జ్ఞాపకాల నీడలూ...

ఆ జీవన ప్రవాహంలో కొట్టుకుపోతున్న నేను అప్పటికీ నాచుట్టూ నిలువల్సి, సూత్రాల్ని రైఫ్ బోట్లుగా అల్లుకోలేదు. నింపాదిగా నిలబడి చుట్టూపరికించి చూడటానికి అవసరమైన ఆలోచనల వంటెనలు కట్టుకోలేదు. శుత్ర అసహాయుడైన పిల్ల వాణ్ణి. ఏదైన అడ్డం వచ్చినప్పుడు లోనికి మునుగుతూ మళ్ళీ పైకితేలుతూ ప్రవాహంలో పోతూవున్నాను.

మునగటం. తేటం. మునగటం.

2

నాకు ఊహ తెలిసినప్పటి నుండి నా పపంచంలో ఒకే ఒక్క మనిషి ఉన్నది - అక్క

అమ్మ వున్నా ఆమె వేరే మనిషి కాదు. నేనే.

నాన్న వేరే అయినా నా నాన్నే.

అక్క మాత్రం మనిషి.

ఆమె చాల పెద్దది చాల దుర్మార్గురాలు.

ఒక రోజున నాతో ఏమి చెప్పారంటే బాగా అన్నంతిని, పాటలాగి యింకా పెద్దగా అయిపోతానన్నది. నాకు భయం వేసింది. 'ఇంకా పెద్దగా అయిపోతే నాకు యింకా గట్టిగా మొట్టి కాయ వేస్తావా?' అన్నాను సందేహంగా. 'వేస్తాను' అని హుంక రించింది. ఈ అవాంతరం ఎట్లా ఎదుర్కోవాలో నాకు తెలియ లేదు. కాసేపు అట్లాగే నిల్చుని ఆవిడకేసి చూశాను. 'ఇంకా మూడుసంవత్సరాలుంటే నేనూ పెద్దవుతాను' అన్నాను బింకంగా. ఆవిడ భయంకరంగా, వికటంగా నవ్వింది. 'అప్పుడు నేనూ యింకా పెద్దయిపోతాను. అప్పుడు నీకు ఎనిమిదేళ్లుంక్కి. నాకు పదహారేళ్లుంట్టే...పదహారు!' అన్నది ఆ మాటను నొక్కి పలు కుతూ, పొంగిపోతూ.

అమ్మ దగ్గరకు పరుగెత్తాను ఉక్రోశంగా.

"అది ముందు పుట్టింది. అందుకని నీకంటే ఎప్పుడూ పెద్దగానే వుంటుంది...అయినా చిన్నగా వుండటమే బాగుంటుంది కదరా, కన్నా" అన్నది అమ్మ 'ఈ అమ్మకి ఏమీ అర్థంకాదు'

అనుకున్నాను నిస్సహగా. చిన్నవాళ్లు ఎప్పటికీ చిన్నగా వుండి పోవలసిందేనా? పెద్ద వాళ్లు మీద గెలవటానికి మార్గమే లేదా? అన్యాయం! 'నువ్వు చిన్న....నువ్వు చిన్న' అంటూ నాచుట్టూ ఎగురుతుంది అక్క.

అసలు ఈ అక్క ఎందుకు? దీన్ని ఎక్కడికైనా పంపించేస్తే ఎంత బాగుంటుంది! అమ్మని అలాగే అడిగాను రెండు సార్లు. అమ్మ సమాధానం చెప్పకుండా నవ్వింది. కొంచెం పట్టుబడితే అక్కని పంపించేస్తుందని నాకు నమ్మకమే. కాని అసలు చిక్కు నాన్న పెద్ద భూతంలాగా నిల్చుని 'కాదు!' అంటారు. నాన్న మాటకి తిరుగులేదు. పట్టుబట్టి ఒప్పించటాలూ, నాదించటాలూ లేవు. నాన్నంటే నాకు భయం.

అక్క తన డబ్బు లెక్క చూసుకుంటూ "ఒరే కృష్ణా, నాలుగు పావలాలు యిస్తాను గాని రూపాయి నోటు యివ్వరా" అన్నది. రూపాయికి నాలుగు పావలాలని నాకు తెలుసు. సూరమ్మ కొట్లో అట్లాగే యిస్తుంది. అందుకని సరేనని నా పర్పు తీసి అక్కకు నా రూపాయి నోటిచ్చి నాలుగు పావలాలు తీసుకున్నాను. అక్కతో సమాన స్థాయిలో వ్యాపారం నడువగలిగినందుకు నాకు సంతోషి, ఆనందం కలిగాయి. కొంచెం సేపున్నాక అక్కతో యింకా కొంచెం వ్యాపారం చెయ్యాల్సిపించింది "అక్కా నాలుగు పావలాలు తీసుకుని, అన్నీ పదిపైసలియ్య" అన్నాను. అక్క నాలుగుపావలాలు తీసుకుని, పది పదిపైసల బిళ్లలిచ్చింది. ఇద్దరులో పెట్టుకున్నాను. అప్పుడు అక్క నన్ను చూసి నవ్వుతూ "నాకైతే మంచి కొత్త రూపాయి నోటు" అన్నది. నాకు బలే కోపం వచ్చింది. ఆ మంచి కొత్త రూపాయి నోటు అసలు నాది కదా! నాది నాకిచ్చేయ్యమన్నాను. కాసేపు గొడవ జరిగాక "అయితే నా పది పైసల కాయన్ను బోలెడన్నీ నాకిచ్చేసెయ్య. నీ నోటు యిచ్చేస్తా" అన్నది. రూపాయి నోటుకి బదులుగా యిచ్చింది నాలుగు పావలాలు గదా. అవి అప్పుడే తీసుకున్నది. పది పైసల కాయన్ను నేను ఎందుకివ్వాలి? నన్ను టక్కురు చేసేయ్యాలని చూస్తున్నది, పాపం! "అదికాదురా, నావిగదరా ఆ కాయన్ను. నేను నీకిచ్చాను గదా" అన్నది. "అవి పావలాలిస్తే యిచ్చావు. పావలాలు నీకే యిచ్చానుగా" అన్నాను. అక్క ఒప్పుకోలేదు. ఆవిడ ఎప్పుడూ నా కన్యాయంత్రేయ్యటమే! అమ్మ దగ్గరికి పరుగెత్తుకెళ్ళాను. అక్క కూడా వెనుకనే పరుగెత్తుతూవచ్చి అమ్మతో ఏమిటేమిటో చెప్పేసింది. 'నా నోటు తీసుకుంది. నా పావలాలు తీసుకుంది. నా కాయన్ను అన్నీ యివ్వమంటున్నది. నా నోటు నాకిచ్చేసెయ్యమను!' అని అరిచాను కోపంగా. "నీ నోటుకు బదులు పైసలిచ్చాను కదరా. ఆ నోటు నాది" అన్నది అక్క పెద్దగా అరుస్తూ. "అవి పావలాలిచ్చావు. నోటుకి కాదు. అన్నీ అబద్ధాలు చెప్తున్నావు" అన్నాను. అమ్మ నన్ను ఎత్తుకుని కళ్లలో నీళ్లు తుడిచి "నీకు నేను వేరే నోటు యిస్తానులే" అన్నది. అక్క నా నోటు తీసుకుంది గదా. దాని సంగతేమిటి? 'నాకొత్త నోటు నాకు కావాలి' అని ఏడుస్తున్నాను. నాన్న వచ్చారు. అక్క గబగబా ముందు

ముందే ఏమిటేమిటో చెప్పేసింది. ఎప్పుడూ అంతే. పెద్దది గనుక అబద్ధాలన్నీ చెప్పేస్తుంది. నాన్న నన్ను అమ్మ దగ్గర్నుంచి క్రిందకు దింపారు. కుర్చీ మీద కూర్చో పెట్టారు. తనూ నా ఎదురుగా కుర్చీలో కూర్చున్నారు. "విలువ అంటే ఏమిటో నీకు తెలియలేదు. నేను చెప్తాను, విను. అక్క నీకు రూపాయి విలువ యిచ్చింది. రూపాయి విలువ తీసుకుంది. చెల్లుకు చెల్లు. తెలిసిందా?" అన్నారు నిదానంగా. నాన్నకు సమాధానం చెప్పి లాభం లేదు. ఏమిటేమిటో చెప్పారు. నేను చెప్పేది అర్థం చేసుకోరు. నిస్సహాలో మాట్లాడకుండా ఉండిపోయాను.

ఎప్పుడూ అంతే. పెద్దవాళ్లు ఏమిటేమిటో చెప్పారు. మేము చెప్పేది అర్థం చేసుకోరు. వాళ్లు చెప్పినట్లే చెయ్యాల్సి!...నాకు స్కూలుకు వెళ్లాలంటే యిష్టంలేదు. రాకెట్లు తయారు చెయ్యాల్సి, సూర్యుడి దగ్గర కెళ్లాలని యిష్టం. "స్కూలుకి వెళ్లి చదువుకుంటే పెద్దయినాక పెద్ద రాకెట్లు చేస్తావు చదువు నేర్చుకోకపోతే రాకెట్లు చెయ్యడం రాదు" అన్నారు నాన్న. నాన్న సంగతి నాకు బాగా తెలుసు. ఇట్లా మెల్లిగా కారణాలు చెప్పి ఒప్పిస్తున్నట్లు మాట్లాడుతారు. నిజంగా వెళ్లకపోతే మాత్రం ఊరుకోరు!

స్కూలుకు వెళ్తే తిరిగి యింటికి రావటానికి నాకు దోవ తెలియదన్నదే నాకు పెద్ద భయం. స్కూలు ఒదిలే వేళకు జవాను రాముణ్ణి పంపమని అమ్మతో గట్టిగా చెప్పి మనసు కుదుటబరచుకుని వెళ్లాను... వెళ్లకపోతే నాన్న ఊరుకోరుకదా... అక్కలాగా నేనుకూడా అక్కబడికి వెళ్తున్నందుకు కొంత గర్వంకూడా కలిగింది.

...కాని స్కూల్లో వున్నంతసేపూ భయమే-రాముడు రాకపోతే ఎట్లాగా అని. బడి ఒదిలేశారు. అందరూ యిళ్లకెళ్లి పోతున్నారు. రాముడు రాలేదు!

ఇహ నాకు యిల్లులేదు ... అమ్మలేదు ... ఎవరాలేరు... ఏమీలేదు...

పెద్దగా ఏదేమీ. దూరాన అక్క కనిపించింది. పరుగెత్తుతూ వెళ్లి పరికిణీ పట్టుకున్నాను. అక్క చూసింది. కళ్లలో నీళ్లు చూసి 'ఎందుకురా ఏడుస్తున్నావు?' అన్నది. నాకు నోట మాట రాలేదు. "బళ్లో ఏడిస్తే పెద్దమేష్టారు కొడతారు" అన్నది. నాకంతా భయంగా, గొడవగా, మసగ్గా వుంది. అక్క నా చెయ్యి గట్టిగా పట్టుకుని 'రాపోదాం' అన్నది. పెద్ద మేష్టారు దగ్గరికి తీసుకెళ్తుండేమోనని 'నేను రాను' అన్నాను. భయమూ, ఏడుపూ కలిసి ఎక్కిళ్లు బుక్కిళ్లుగా ఎగిదన్నుకు వస్తున్నాయి. అక్క చెయ్యి విడిపించుకోవాలని చూస్తున్నాను. అంతలో రాముడు వచ్చాడు... అక్కలాగా నేనుకూడా బడికి వెళ్తున్నానన్న గర్వం, పెద్దరికం పోయాయి. నేను బడిని చూచి భయపడి ఏడ్చే పిరికివాణ్ణి అయిపోయాను... సతి పిల్లనాడిలోనూ ఒక పసివాడూ, పెద్దలతో సమానంగా వ్యవహరించాలనుకునే వ్యక్తి కూడా వుంటారు. కాని

పరిస్థితులు ఎప్పుడూ ఆలోపలి వ్యక్తిని నలపేస్తూ, కించపరుస్తూ పిల్లవాణ్ణి పసితనంలోకి విసిరేస్తూ వుంటాయి...

ప్రతిరోజూ నేను అమ్మతోపాటే పెందలాడే లేస్తాను. అమ్మ వంటింట్లో ఏని చూసుకుంటూ వుంటుంది. అమ్మవున్నా నాకేం తెక్కలేదు. నాన్న, అక్క నిద్రపోతూ వుంటారు. అప్పుడు నా యిష్టానికే దీమాగా యిల్లంతా కలలు దిరుగుతూ, పనులు చక్కబెడుతూ నా యిష్టమొచ్చినట్లు చేసుకుంటాను. ఇదేమని అడిగేవాళ్ళుండరు. రోజూ మొత్తంలోకి ఆ సమయంలో భలే హాయిగా వుంటుంది నాకు.

ఆ రోజున అలానే లేచాను. ముందుగదిలోకి వెళ్లాను. పని మనిషి నస్తుందేమోనని తలుపులు బార్లా తెరిచి పెట్టాను. చలి గాలి వేస్తుందేమోనని తెరిచివున్న కిటికీలు మూసిపెట్టాను. నేను లేచేశానుగదా, ఇహ యిదెందుకని నా దోమతెర విప్పేశాను. నాన్న పెన్నులో సిరాపోసి పెడదామనుకున్నాను. కొంచెం సిరా క్రింద పడి పోయింది. అందుకని ఆ పెన్ను అక్కడే పారేసి అక్క అలమార్లో పుస్తకాలు వూరికే చూద్దామని వెళ్లాను. అక్క కొత్త బాల్ పాయింట్ తో అక్కనోట్టులో మంచి సూర్యుడు, రాకెట్, ప్రపంచం బొమ్మ వేశాను. వెనగ్గదిలో కొచ్చాను. అద్దంముందు అక్క వాచీ కనిపించింది. నాకు వాచీలంటే భలే యిష్టం కీ తిప్పవచ్చు. నాకు వాచీలేదు. అక్కది అక్కడ పారేసిందేమిటా అనుకుని దాన్ని తీసుకెళ్లి నా బొమ్మల పెట్టె అడుగున పెట్టాను. బాయిలర్ దగ్గర కెళ్లాను. క్రింద నిప్పులండే పళ్లెం అమ్మ కదిలించినట్లు కదిలిస్తే బాగా మండుతుందని కదిలించబోయాను. అది క్రింద పడిపోయింది. అమ్మవచ్చి నన్ను లాక్కెళ్ళింది.

బడికి వెళ్లబోతూ అక్క వాచీ కోసం తెగ వెతికింది. కన బడలేదని అందరితో చెప్పింది. అక్కడ పెట్టిన వాచీ ఎలా పోతుంది? అని అమ్మ, నాన్న, అక్క ఆలోచించారు. గది ఊడ్చి నప్పుడు పనిమనిషి జాలమ్మే తీసివుండాలి అనుకున్నారు. జాలమ్మని ఏమని అడగాలి? అడిగితే యిస్తుందా, యివ్వదా? అంటూ రక రకాలుగా అనుకున్నారు. 'అసలు జాలమ్మ యిట్లాంటి పని ఎప్పుడూ చెయ్యలేదు' అన్నది అమ్మ, అలమార్లోనూ, మంచాల క్రిందా మంకా జాగ్రత్తగా వెతికి చూడండి. రేపు అడగొచ్చు అన్నారు నాన్న. భలే తమాషాగా వుంది. నన్నడుగుతారేమో అను కున్నాను. ఎందుకో వాళ్ళు అడగలేదు. అదెక్కడుందో నాకు తెలుసు కదా. అక్కవాచీ కనపడకుండా పోతేపోనీ! అట్లాగే వెతుక్కోనీ! అనుకున్నాను హాయిగా ఆడుకుంటూ.

అప్పుడు అక్క నాదగ్గరకొచ్చి నన్ను అనుమానంగా చూస్తూ 'ఒరే కృష్ణ, నా వాచీ దొంగిలించావా?' అన్నది. 'లేదు' అని అరిచాను. నాలో కోపం పొంగివచ్చింది. నేనేమన్నా దొంగనా? 'నువ్వెప్పుడూ నామీదే తప్పుపేస్తావు' అని కోపం పట్టలేక ఏడ్చే

శాను. అమ్మ వచ్చింది. 'వాచీ వాడెందుకు తీస్తాడు? ఎక్కడ పెట్టుకున్నావో, ఎవరు తీశారో. తెలియకుండా వాడి నంటావే?' అని కేకలేసింది. నాన్న మాత్రం అక్క నేమీ అనలేదు. అందుకని నాకు మరింత ఏడుపొచ్చింది. ఆఖరికి నాన్న 'అక్క ఎక్కడ పెట్టిందో. వెతికితే దొరుకుతుందిలే. నీవు ఏడవొద్దు' అన్నారు. నేను ఏడుపు మానేసి బడికెళ్లాను.

ఆరోజు సాయంత్రం 'కృష్ణ, నీ బొమ్మలు తీసుకురా. బిల్డింగ్ బ్లాక్స్ తో కొత్తరకం యిల్లు కడదాం' అన్నది అక్క. పరుగెత్తుకుంటూ వెళ్లి పెట్టె తెచ్చి అక్కముందు బోర్లించాను. డబడబడమంటూ బొమ్మలన్నీ క్రిందికి దూకినై. అన్నిటి కంటే ఆఖర్న దిగి అన్నిటిమీద కూర్చుంది నల్లస్ట్రాపుతో చిన్నవాచీ-అక్క వాచీ! అక్క కేకలకి అమ్మా నాన్నా వచ్చారు...వచ్చేశారు! ...వాచీ చూశారు! ఏదో పెద్ద తప్పు చేసినట్లు నాకు భయం పట్టుకుంది. గుడ్లప్పగించి చూడడంతప్ప నోటమాట రాలేదు.

వాళ్ళు నన్ను పెద్దగా కోప్పడ్డారు. అరిచారు.

నాకు ఏడుపు వచ్చింది. కాని ఏడవలేదు.

'నువ్వే తీసి యింత నాటక మూడావా?' అన్నది అమ్మ ఆశ్చర్యంగా.

కోపంవచ్చి అమ్మను కొట్టబోయాను.

'నంగనాచి. చూడు అమ్మమీద తిరగబడుతున్నాడు' అన్నది అక్క.

'భడవా' అంటూ నాన్న నన్ను పట్టుకున్నారు.

అందరి మొహాలూ పరికించిచూశాను. వాళ్ళు నన్ను అర్థం చేసుకోరు! వాచీ నేను దొంగిలించలేదని వాళ్ళకు అర్థం కాదు. వాచీ నేను తీసుకున్నాకూడా తప్పంతా అక్కదేనని వాళ్ళకు తెలియదు! నాదే తప్పు అంటారు! నన్ను వేరుచేస్తారు!

... ఆ పరిస్థితిలో అందరిముందూ దోషిగా నిల్చుని నేను అనుభవించిన నిస్సహాయత, భయం, తప్పు; అప్పుడు నాలో నిండిన నిస్సహాయత - అంతా తిరిగి యిప్పుడు అనుభవిస్తున్నట్లు తోచింది.

దీర్ఘంగా నిట్టూర్చాను.

హృదయం నుంచీ మెదడులోకి, నిస్సహాయత నుంచీ అధికారానికి, స్త్రీత్వం నుంచీ పురుషత్వంలోకి, అనుభూతి నుంచీ అహంకార వ్యాపారంలోకి పెరగటం మనిషికి తప్పనిసరేమో!

ప్రకృతి ధర్మంలో గొంగళి పురుగులు సీతాకోక చిలుకలుగా మారుతాయి. కాని ఈ మానవ పరిణామంలో సీతాకోక చిలుకలు గొంగళి పురుగులుగా మారుతాయి!

మనిషికి మనిషికి మధ్యన వుండగల వంతెన ఒక్కటే— అది ప్రేమ.

3

‘సిద్ధా, ఎన్నిరా లోకాలు?’

‘ఎవరిలోకం వారిది స్వామి’

అన్ని లోకాల్ని కలుపుతూ వంతెనల్ని కట్టేయ్యాలని పెద్ద రాక్షసుడు పథకం వేశాడు. వ్యవస్థలు, విలువలు అంటూ కట్టెలు పట్టుకొచ్చాడు. వాటిని తీసుకుని అందరూ చిన్న సన్నాసుల్ని కొట్టారు. దెబ్బలు మీద పడ నే వాళ్ళూ రాక్షసులై పోయారు. ‘నక్కలైట్లు’ అని అరిచారు అందరూ కలిసి గోల గోలగా. భూమి దద్దరిల్లేటట్లుగా ధన్ ధన్ మని అడుగులేసుకుంటూ బోర విరుచు

కుని నడుస్తూ, ఆకాశంకేసి చూసి నిరసనగా పెదవి విరుపుతో మందహాసంచేసి, నన్ను నేను పరకాయించి చూసుకున్నాను. నా కాళ్ళూ, చేతులూ, తలా అన్నీ కట్టెలతోనే తయారైనై. అన్నీ గట్టి సర్వే కట్టెలే. వాటిని విరిచి పొయ్యిలో పారేయ్యాలను కున్నాను ...

‘ఏం, గోదారో దూకి చద్దామనుకున్నావా?’ అంటూ రెక్కపట్టుకు గుంజాడు దోవన పోతున్న దానయ్య. వంతెన అంచు మీద నిల్చునివున్న నేను కళ్ళు మూసుకుని మగతలోకి తూగానేమో...

వెనక్కు జరిగి క్రిందికి చూశాను. మహాగంగ నిండుగా, నింపాదిగా ప్రవహిస్తున్నది. ఆ మందగమనంతో ఎంత చైతన్యం! ఎంత శక్తి! దాన్ని వంతెనమీది నుంచి చూడొచ్చు. అర్థమూ చేసు కోవచ్చు. కాని దానితో ప్రవహించటం సాధ్యమా!

దేవికి

శ్రీ భట్టిప్రోలు కృష్ణమూర్తి

ఎన్ని నిధులున్న దరి ఎందరున్నగూడ

ఒంటరిగ కాలుదు తలంపు మంటలందు —

నీవే నాకు సర్వస్వమో దేవి, నిజము!

అందుకే ఇంత బాధ ఎడంద నిండ!

భువన రాజ్ఞివి నీవు! ఈ అవనిఉన్న

సర్వ సర్వం సహో వస్తుజాలమెల్ల —

అసలు స్థల కాలములె — త్వదీయాత్మనుండి

సంజ నిత మందు ఒక రేణు పుంజమేను!

పెను ఎడారిగ కన్నడు వనధి ఒక ఒ

యాసిసుగ వెల్గి ద్వీపము, అమృత ఝరిణి,

దివ్యసుందరా రామము, నవ్యకుసుమ

రాజి, సురభిశపాళి, సర్వమునీవే!

కాని నిల్వదాకల కలకాల మట్టె!

భగ్గుమని కోటి కోట్ల జిహ్వలను సాచి

లేత నారింజ మంటలు లేచి పడుచు

ధ్వంస మొనరించు ద్వీపము, వనము, ఝరిణి!

స్వర్ణరోచిస్సు లెగయు దీపాలశాల

రత్న సింహాసనమున నీ రమ్యమూర్తి!

అంతలో చిమ్మ చీకటు లన్ని దెసల —

చిమ్మటల కీచు రాళ్ల నాదమ్ము మటుకె!

ఏల ఆశల చుక్కలీ నీలి నింగి?

మరు గడియ కారు మబ్బు దొంతరల నడుమ

మాయ మగుటకా? మెరపులు మండి పడుచు

భయద గర్జన దిక్కుల పగులగొట్ట!

